



ශ්‍රී ලංකා ප්‍රජාතාන්ත්‍රික සමාජවාදී ජනරජයේ ගැසට් පත්‍රය

අති විශේෂ

අංක 1662/17 - 2010 ජූලි 14 වැනි බදාදා - 2010.07.14

(රජයේ බලයපිට ප්‍රසිද්ධ කරන ලදී)

I වැනි කොටස: (I) වැනි ඡේදය - සාමාන්‍ය

රජයේ නිවේදන

2006 අංක 35 දරන ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථා (සංශෝධිත) පනතින් සහ 1982 අංක 52 දරන පනතින් හා 1976 අංක 27 දරන නීතියෙන් සංශෝධිත 1968 අංක 15 දරන ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථා පනත.

4 (අ) 1 වගන්තිය යටතේ ආඥාව

2006 අංක 35 දරන ශ්‍රී ලංකා ඉඩම් ගොඩකිරීමේ සහ සංවර්ධනය කිරීමේ සංස්ථා (සංශෝධිත) පනතින් සහ 1982 අංක 52 දරන පනතින් හා 1976 අංක 27 දරන නීතියෙන් සංශෝධිත 1968 අංක 15 දරන ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථා පනතේ 4 (අ) 1 වගන්තියෙන් මා වෙත පැවරී ඇති බලතල ප්‍රකාර, රාජ්‍ය ආරක්ෂක අමාත්‍ය මහින්ද රාජපක්ෂ වන මම, බස්නාහිර පළාතේ සියලුම පළාත් පාලන ආයතනයන්හි කැමැත්තද ඇතුළත් පහත උප ලේඛනයේ විස්තර කොට ඇති මායිම් තුළ ඇති ජලය බැස යන හෝ ජලය බැස යාමට සලස්වා ඇති හෝ ජලය බැස යාමේ අරමුණෙන් නිර්මාණය කර ඇති හෝ නිර්මාණය වී ඇති පරිදි, ඇල ඉවුරේ සිට පහත ලේඛනයේ දැක්වෙන මීටර් සීමා තුළ වූ සෑම සියලු ඇල මාර්ග, අතුරු ඇල මාර්ග හා පෝෂක ඇල මාර්ගයන් සම්බන්ධයෙන් මෙම ආඥාවෙන් පහත සඳහන් පරිදි ඇල රක්ෂිත නිශ්චය කොට ප්‍රකාශයට පත් කරමි. මෙම ඇල රක්ෂිත ප්‍රදේශයේ කිසියම් හෝ තාවකාලික හෝ/හා වෙනත් ආකාරයක ගොඩනැගිලි හෝ ව්‍යුහ හා ඉදි කරනු නොලැබිය යුතු අතර, කිසියම් හෝ කටයුත්තක දී ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථාව මගින් නියම කරනු ලබන පහත දක්වා ඇති කොන්දේසි හා නියමයන්ට යටත්ව අවසරයක් ලබා ගත යුතුය.

මහින්ද රාජපක්ෂ,
රාජ්‍ය ආරක්ෂක අමාත්‍ය.

උප ලේඛනය

ශ්‍රී ලංකා ප්‍රජාතාන්ත්‍රික සමාජවාදී ජනරජයේ බස්නාහිර පළාත තුළ පිහිටි උතුරට මහ ඔය ද, නැගෙනහිරට කැගල්ල පරිපාලන දිස්ත්‍රික්කය තුළ ඇති භුමි ප්‍රදේශය හා රත්නපුර පරිපාලන දිස්ත්‍රික්කය තුළ ඇති භුමි ප්‍රදේශය ද, දකුණට බෙන්තොට ගඟ හා ගාල්ල දිස්ත්‍රික්කය තුළ ඇති භුමි ප්‍රදේශයද, බස්නාහිරට : මහ මුහුද ද යන මායිම් තුළට මායිම් වන ප්‍රදේශය තුළ ඇති, ජලය බැස යන හෝ ජලය බැස යාමට සලස්වා ඇති හෝ ජලය බැස යාමේ අරමුණෙන් නිර්මාණය කර ඇති හෝ ස්වාභාවික සියලු ප්‍රධාන ඇල මාර්ග, සියලු අතුරු ඇල මාර්ග හා සියලු පෝෂක ඇල මාර්ගයන් හි මතුපිට පළලට අනුරූපීව පහත ලේඛනයේ දක්වා ඇති පරිදි ඇලෙහි ඉවුරු දෙකෙහිම ඉවුරේ මායිමේ සිට දුර ප්‍රමාණයන් ඇල රක්ෂිත බිම් ප්‍රදේශය වේ.

ඇලෙච් මතුපිට පළල (මීටර්)	ඇල ඉවුරේ මායිමේ සිට රක්ෂිතය	
	විවෘත ඇල සඳහා (මීටර්)	මතුපිට ආවරණය කරන ලද ඇල සඳහා (මීටර්)
1.0 - 1.2 දක්වා	1.0	0.3
1.3 - 3.0	2.0	1.0
3.1 - 4.5	2.75	1.0
4.6 - 6.0	3.5	1.5
6.1 - 9.0	4.5	1.5
9.0 ට වැඩි	6.5	2.0

ඉහත රක්ෂිත සම්බන්ධව නාගරික සංවර්ධන අධිකාරිය, වාරිමාර්ග දෙපාර්තමේන්තුව, මධ්‍යම පරිසර අධිකාරිය, මහවැලි අධිකාරිය, ගොවි ජන සේවා දෙපාර්තමේන්තුව හා පළාත් පාලන ආයතනය විසින් ප්‍රකාශ කර ඇති දුර ප්‍රමාණ මෙම ප්‍රකාශයේ රක්ෂිත ප්‍රමාණයන්ට වැඩි වන අවස්ථාවක එම ආයතනය විසින් ප්‍රකාශ කරනු ලබන රක්ෂිත තැබිය යුතුය.

කොන්දේසි හා නියමයන්

- ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථාවේ ප්‍රධාන විධායක නිලධාරීගේ ලිඛිත අනුමැතිය නොමැතිව ඇල රක්ෂිත ප්‍රදේශයක් වශයෙන් ප්‍රකාශිත ඇල රක්ෂිත ප්‍රදේශ තුළ කිසිදු ආකාරයක ගොඩනැගිලි හෝ ව්‍යුහ ඉදිකිරීමක් සහ (හෝ) ගොඩකිරීමක් නොකළ යුතුය.
- අමුණා ඇති උපලේඛනයේ සඳහන් පරිදි, අවම අදාළ ඇල රක්ෂිත ප්‍රමාණය ක්ෂේත්‍රයේ තිබිය යුතුය.
- මෙම ප්‍රකාශිත ඇල රක්ෂිත තුළ ඇති යම් ඇලකට සංස්ථාවේ අනුමැතියකින් තොරව වැසි ජල කාණු සම්බන්ධ නොකළ යුතු අතර, මළ නල, කර්මාන්ත අපද්‍රව්‍ය හෝ කිසිදු දූෂක කාරකයක් දැමීම බැහැර කිරීම හෝ එසේ කරනු ලැබීමට සැලැස්වීම නොකළ යුතුය.
- කිසිදු විකල්ප මාර්ගයක් නොමැති අවස්ථාවලදී පමණක් ඇල රක්ෂිතය ප්‍රවේශ මාර්ගයක් ලෙස භාවිතා කළ හැකි වුවත්, එම මාර්ගය මත ගල් අතුරා තාර දැමීම හෝ කොන්ක්‍රීට් කිරීම හෝ වෙනත් ඇතිරීමක් කිරීම සිදු නොකළ යුතුය.
- එවැනි ඇල මාර්ගයක රක්ෂිතයක් තුළ වාණිජ කටයුතු වෙනත් ඕනෑම කාර්යයක් සඳහා බදු වශයෙන් ලබා දීම, පුද්ගලයෙකු සම්පත්, ආයතනයක් හෝ පළාත් පාලන ආයතනයක් විසින් නොකළ යුතුය.
- ඇල රක්ෂිත ලෙස ප්‍රකාශිත ප්‍රදේශය තුළ රථ වාහන ගාල් කිරීම, ගරාජ් සඳහා භාවිතා කිරීම, වගා කටයුතු කිරීම සඳහා ඉඩම් කොටස් භාවිතා නොකළ යුතුය.
- ප්‍රකාශිත ඇල රක්ෂිත තුළ කරනු ලබන ඕනෑම කාර්යයක් සඳහා ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථාවේ පූර්ව ලිඛිත අනුමැතිය ලබා ගත යුතුය.
- ශ්‍රී ලංකා ඉඩම් ගොඩකිරීමේ හා සංවර්ධනය කිරීමේ සංස්ථාවේ ප්‍රධාන විධායක නිලධාරී විසින් පනතේ කාර්යයන් සඳහා බලය පවරනු ලැබූ ඕනෑම තැනැත්තෙකුට අදාළ ප්‍රකාශිත ප්‍රදේශය තුළට ප්‍රවේශ වීම සඳහා අවසර ඇති අතර, කිසිදු අයෙකු විසින් ඊට බාධා කරනු ලැබීම පනත යටතේ වරදකරුවෙකු කළ හැකි වේ.
- මෙම නියමයන්ට හා කොන්දේසිවලට අනුකූලව කටයුතු කිරීම පැහැර හරින සෑම තැනැත්තෙකුම සංස්ථා පනත යටතේ වරදකරුවෙකු වේ.
- මේ සම්බන්ධයෙන් දැනට පනවනු ලබන කොන්දේසි හා නියමයන්ට ද ඉදිරියේ දී පනවන කොන්දේසි හා නියමයන්ට ද යටත් විය යුතුය.